

दिनांक : 19.06.2025

समय : 02.10pm

आकाशवाणी मध्यप्रदेश

प्रधानमंत्री-क्रोएशिया

प्रधानमंत्री नरेन्द्र मोदी क्रोएशिया, कनाडा और साइप्रस की सफल यात्रा के बाद आज नई दिल्ली पहुंच गए हैं। उनकी क्रोएशिया यात्रा के दौरान दोनों देशों ने कृषि, सांस्कृतिक आदान-प्रदान, विज्ञान और प्रौद्योगिकी तथा जागरेब में हिंदी के आई सी सी आर चेयर की स्थापना के क्षेत्र में चार समझौता ज्ञापनों पर हस्ताक्षर किए।

दोनों देशों ने संयुक्त प्रशिक्षण, सैन्य आदान-प्रदान और उद्योग-स्तरीय साझेदारी को शामिल करने के लिए दीर्घकालिक रक्षा सहयोग योजना तैयार करने का भी निर्णय लिया।

विश्व सिकल सेल दिवस

राज्यपाल मंगुभाई पटेल ने आज विश्व सिकल सेल दिवस पर बड़वानी के तलून में आयोजित राज्य स्तरीय कार्यक्रम का शुभारंभ किया। उन्होंने इस दौरान प्रदर्शनी का अवलोकन कर सिकल सेल रोग उन्मूलन के लिए किए जा रहे प्रयासों की जानकारी ली। इस कार्यक्रम में मुख्यमंत्री डॉ. मोहन यादव ने इंदौर से वर्चुअली हिस्सा लिया। उप मुख्यमंत्री राजेन्द्र शुक्ल ने राष्ट्रपति द्रोपदी मूर्मू का संदेश का वाचन कर कार्यक्रम को संबोधित किया। अपने संबोधन में राज्यपाल मंगुभाई पटेल शादी के समय सिकल रोग की जांच करवाएं।

प्रदेश के अन्य हिस्सों में भी विश्व सिकल सेल दिवस के अवसर पर कार्यक्रमों का आयोजन किया गया। धार में जन जागरूकता रैली का आयोजन किया गया। लालबाग से प्रारंभ हुई इस जागरूकता रैली को केंद्रीय राज्य मंत्री श्रीमती सावित्री ठाकुर द्वारा हरी झंडी दिखाकर रवाना किया गया। इस अवसर पर केंद्रीय मंत्री ने कहा कि सिकल सेल को जागरूकता से रोका जा सकता है।

मूंग उपार्जन

प्रदेश में आज से समर्थन मूल्य पर ग्रीष्मकालीन मूंग एवं उड़द के उपार्जन के लिए किसानों का पंजीयन प्रारंभ हो गया है। किसान समर्थन मूल्य पर ग्रीष्मकालीन मूंग एवं उड़द के विक्रय के लिए 5 जुलाई तक अपना पंजीयन करा सकेंगे। जबलपुर कृषि उप संचालक डॉ एसके निगम ने बताया कि शासन द्वारा रबी वर्ष 2025 में मूंग का समर्थन मूल्य 8 हजार 682 रुपये प्रति क्विंटल एवं उड़द का समर्थन मूल्य 7 हजार 400 रुपये प्रति क्विंटल निर्धारित किया गया है। उन्होंने बताया कि किसान ग्राम पंचायत, जनपद पंचायत एवं तहसील कार्यालयों में स्थापित सुविधा केंद्रों तथा सहकारी समितियों एवं सहकारी विपणन संस्थाओं द्वारा संचालित पंजीयन केंद्रों पर भी अपना पंजीयन करा सकेंगे।

क्यू एस वर्ल्ड यूनिवर्सिटी रैंकिंग

क्यू एस वर्ल्ड यूनिवर्सिटी रैंकिंग में रिकॉर्ड 54 भारतीय संस्थानों को स्थान मिला है। इस रैंकिंग में भारतीय प्रौद्योगिकी संस्थान-आईआईटी, दिल्ली, देश का शीर्ष रैंक वाला संस्थान है। दुनिया भर के उच्च शिक्षा संस्थानों की रैंकिंग के नये संस्करण में आईआईटी दिल्ली की रैंकिंग 123वें स्थान पर है। पहले यह रैंकिंग 150 थी। केंद्रीय शिक्षा मंत्री धर्मेन्द्र प्रधान ने एक सोशल मीडिया पोस्ट में कहा कि वर्ष 2014 में देश के सिर्फ 11 विश्वविद्यालयों को रैंकिंग में स्थान मिला था जो अब पांच गुणा बढ़कर 54 तक पहुंच गई है।

विमान हादसा अपडेट

अहमदाबाद विमान दुर्घटना में अभी तक 211 मृतकों की डीएनए जांच से पहचान हो गई है। गुजरात के स्वास्थ्य मंत्री ऋषिकेश पटेल ने बताया है कि अभी तक 189 शव परिजनों को सौंप दिए गये हैं। अहमदाबाद राजकीय अस्पताल के अधीक्षक डॉक्टर राकेश जोशी ने आज मीडिया को यह जानकारी दी।

प्रधानमंत्री-पुणे दुर्घटना

प्रधानमंत्री नरेन्द्र मोदी ने महाराष्ट्र के पुणे में जेजुरी-मोरगांव मार्ग पर हुए सड़क हादसे में लोगों की मृत्यु पर दुख जताया है। उन्होंने प्रधानमंत्री राष्ट्रीय राहत कोष से प्रत्येक मृतक के परिजनों को दो लाख तथा घायलों को 50 हजार रुपये की अनुग्रह राशि देने की भी घोषणा की। श्री मोदी ने घायलों के शीघ्र स्वस्थ होने की भी कामना की है।

पुणे जिले में कल एक सड़क हादसे में आठ लोगों की मृत्यु हो गई और पांच अन्य गंभीर रूप से घायल हो गए।

समाचार संक्षेप में

- सतना जिले में नगरीय विकास एवं आवास राज्यमंत्री श्रीमती प्रतिमा बागरी ने कल जिले के 6 अस्पतालों को डीप फ्रीजर प्रदान किये।
- केन्द्रीय पर्यवेक्षण दल द्वारा आगरमालवा जिले में जल शक्ति अभियान की समीक्षा एवं ग्राम कांकर में पेयजल प्रबंधन, स्वच्छ भारत मिशन के तहत बनी सोख पीट संरचना एवं मनरेगा अंतर्गत प्रगतिरत तालाब का निरीक्षण किया।
- शिवपुरी जिले की सर्किल जेल में अंतर्राष्ट्रीय योग दिवस के उपलक्ष्य में जेल प्रशासन द्वारा समर्थ मेडी योगा एंड नेचर केयर थेरेपी सेंटर के माध्यम से प्रतिदिन योग शिविर का आयोजन किया जा रहा है।
- 11वें अंतर्राष्ट्रीय योग दिवस पर खजुराहो जिला पंचायत सीईओ ने पश्चिमी मंदिर समूह आयोजित होने वाले वृहद योग कार्यक्रम की तैयारियों के लिए संबंधित अधिकारियों के साथ बैठक कर आवश्यक दिशा निर्देश दिए।

नमस्कार।